



السلام علیکم ورحمۃ اللہ وبرکاتہ

علماء جو یہ فرماتے ہیں تو اس کا کیا مطلب ہوتا ہے کہ یہ حدیث مرفوع ہے یا موضوع ہے اور کبھی بعض احادیث کے آخر میں اس طرح کی عبارت لکھی ہوتی ہے کہ فلاں شخص... مثلاً امام ترمذی یا امام نسائی نے کہا ہے کہ یہ حدیث حسن غریب یا منکر ہے حالانکہ یہ احادیث نبوی یا قدسی ہوتی ہیں؟

الجواب بعون الوهاب بشرط صحة السؤال

!و علیکم السلام ورحمۃ اللہ وبرکاتہ

!الحمد للہ، والصلاة والسلام علی رسول اللہ، أما بعد

حدیث مرفوعہ وہ ہوتی ہیں جس کی اصناف نبی ﷺ کی طرف کی گئی ہو، خواہ وہ آپ کا قول ہو یا فعل اور اگر وہ صحابی کا کلام ہو تو اسے ”موقوف“ اور اگر تابعی کا کلام ہو تو اسے ”مقطوع“ کہتے ہیں۔ ”حدیث موضوع“ اس حدیث کو کہتے ہیں جو بالکل جھوٹی ہو اور اسے ازراہ کذب نبی ﷺ کی طرف منسوب کیا گیا ہو۔ ایسی حدیث کو روایت کرنا جائز نہیں الا یہ کہ ساتھ ہی یہ بھی بیان کر دیا جائے کہ یہ روایت موضوع اور من گھڑت ہے۔ ”حدیث غریب“ وہ ہوتی ہے جو صرف ایک ہی شخص کے طریق سے مروی ہو، یعنی اسے صرف ایک ہی صحابی نے روایت کیا ہو اور پھر صحابی سے بھی صرف ایک ہی راوی نے روایت کیا ہو۔ ”منکر“ سے مراد اگر حدیث ہو تو اس سے مراد وہ حدیث ہوتی ہے، جو احادیث ثابتہ کے مخالف ہو کیونکہ اسے کسی ضعیف راوی نے روایت کیا ہوتا ہے اور اگر اس سے مراد راوی ہو تو وہ ضعیف الروایہ ہوتا ہے۔ سائل کو چاہیے کہ وہ مزید معلومات کے لیے مصطلح الحدیث کی کتب کا مطالعہ کرے اور اس فن کے علماء سے مزید معلومات حاصل کرے۔

هذا ما عندي والله اعلم بالصواب

فتاویٰ اسلامیہ

ج 4 ص 125

محدث فتویٰ